

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಎಕುಣ್ತಿಸಾವೊ ಆಯ್ತಾರ್, 18 ಅಕ್ಟೋಬರ್ 2020

ಪ್ರಸ್ತಾವನ್:

ಮೊಗಾಚ್ಯಾಂನೊ, ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್
ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆಮಿ ಹ್ಯೆ
ವೆದಿ ಭೊಂವ್ತಿಂ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ
ದೇವ್‌ಸ್ತುತಿ ಆಮ್ಕಾಂ 'ಕ್ರಿಸ್ತಾಚೆ ಸಹವಾವ್ರಾಡಿ' ಜಾಂವ್ಕ್
ಉಲೊ ದಿತಾ.

ಸಾಂಗಾತಾಚ್ ಆಜ್ ಆಮಿ ಮಿಸಾಂವಾಚೊ
ಆಯ್ತಾರ್ ಆಚರಣ್ ಕರ್ತಾಂವ್. ತರ್ ಹ್ಯಾ ಆಧುನಿಕ್
ಕಾಳಾರ್ ಆಮ್ಚೆಂ ಕ್ರಿಸ್ತಿ ಜಿವಿತ್ ಜೆಜುಕ್ ಸಾಕ್ಸ್
ಜಾಂವ್ಚ್ಯಾಕ್ ದೆವಾಚೊ ಆಧಾರ್ ಮಾಗ್ಯಾಂ.
ಸಾಂಗಾತಾಚ್ ಮಿಸಾಂವಾ ಖಾತಿರ್ ಮಾಗುಂಕ್ ಆನಿ
ಕುಮಕ್ ಕರುಂಕ್ ಜಾಯ್ ಆಸ್ಚೆಂ ಬರೆಂ ಮನ್ ಜೆಜು
ಆಮ್ಕಾಂ ಫಾವೊ ಕರುಂದಿ ಮ್ಹಣ್ ಹ್ಯಾ ಮಿಸಾಚ್ಯಾ
ಬಲಿದಾನಾ ವೆಳಿಂ ಮಾಗ್ಯಾಂ.

ಭಾವಾರ್ಥ್ಯಾಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರಸಭೆಚೆ ಮುಖೆಲಿ ಜಾವ್ನ್ ಆಸ್ಚ್ಯಾ ಆಮ್ಚ್ಯಾ ಪಾಪಾ ಫ್ರಾನ್ಸಿಸಾನ್, ಸರ್ವ್ ಬಿಸ್ಪಾಂನಿ, ಯಾಜಕಾಂನಿ ಆನಿ ಧಾರ್ಮಿಕಾಂನಿ ಕ್ರಿಸ್ತಾಚೆ ಸಹ ವಾವ್ರಾಡಿ ಜಾವ್ನ್ ವಾವುರ್ತಾನಾ ತಾಂಚೆ ತಾಬೆನ್ ದಿಲ್ಲೆ ಪರ್ಜೆಚಿ ಬರ್ಯಾ ಗೊವ್ಚ್ಯಾ ಪರಿಂ ಜತನ್ ಘೆವ್ನ್ ಸುವಾರ್ತೆಕ್ ಸಾಕ್ಷಿ ಜಾಂವ್ಕ್ ತಾಂಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೆಶಾಚ್ಯಾ ಸರ್ವ್ ರಾಜಕೀಯ್ ಮುಖೆಲಿ ಆನಿ ಸರ್ಕಾರಿ ಅಧಿಕಾರಿಂನಿ ಸೆವೆಚ್ಯಾ ಮನೋಭಾವಾನ್ ಸರ್ವ್ ಲೋಕಾಕ್ ನ್ಯಾಯನಿತಿಚೆಂ ಆಡಳ್ತೆಂ ದಿಂವ್ಕ್ ತಾಂಕಾಂ ತುಜೆ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಕುಟ್ಮಾಚ್ಯಾ ವ್ಹಡಿಲಾಂನಿ ತಾಂಚ್ಯಾ ಹಾತಾಖಾಲ್ ಆಸ್ಲಾಂಕ್ ಮೊಗಾನ್ ಪಳೆಂವ್ಕ್ ಆನಿ ತಾಂಚ್ಯಾ ಬರೆಪಣಾ ಖಾತಿರ್ ವಾವುಂಕ್ ಕ್ರಿಸ್ತಾಚೊ ಮಿಸಾಂವಾಚೊ ಸ್ಪಿರಿತ್ ತಾಂಚೆ ಧಂಯ್ ರುತಾ ಕರ್ ಮ್ಹಣ್ ಮಾಗ್ತಾಂವ್.

4. ಕೊರೊನಾ ತಶೆಂಚ್ ಹೆರ್ ಪಿಡೆಚ್ಯಾ ಆಕಾಂತಾಂತ್ ಕಂಗಾಲ್ ಜಾಲ್ಲಾ ಸಗ್ಳ್ಯಾ ಸಂಸಾರಾಕ್ ಕಾಕುಳ್ತ ಆನಿ ಭುಜವಣ್ ಲಾಭಯ್. ಹ್ಯಾ ವರ್ವಿಂ ಕಾಮ್ ನಾಸ್ತಾನಾ ಕಷ್ಟೊಂಚ್ಯಾ ಸರ್ವ್ ಲೋಕಾಕ್ ತುಜೆಂ ಬೆಸಾಂವ್ ದಿ ಮ್ಹಣ್ ಮಾಗ್ತಾಂವ್.

5. ಸಗ್ಳ್ಯಾ ಸಂಸಾರಾರ್ ಆಜ್ ಮಿಸಾಂವ್ ಆಯ್ತಾರ್ ಆಚರಣ್ ಕರ್ತಾನಾ ಮಿಸಾಂವ್ ಗಾಂವಾಂನಿ ದುಬ್ಳ್ಯಾ ಧಾಕ್ಟಾಂಕ್ ಆನಿ ನಿರ್ಗತಿಕಾಂಕ್ ಜಿವಿತಾಂತ್ ಉಜ್ವಾಡ್ ಫಾಕೊಂಕ್ ವಾವುರ್ಚ್ಯಾ ಸರ್ವ್ ಕ್ರಿಸ್ತಿ ಮಿಶೊನರಿಂಕ್ ತುಂ ರಾಕ್ ಆನಿ ಸಾಂಬಾಳ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಎಕುಣ್ತಿಸಾವೊ ಆಯ್ತಾರ್, 18 ಅಕ್ಟೋಬರ್ 2020

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸೀರುಸಾ ಮುಕಾರ್ ರಾಷ್ಟ್ರಾಂಕ್ ಖಾಲ್ತಿಂ ಕರುಂಕ್, ತಾಂಚ್ಯಾ ರಾಯಾಂಚಿಂ ಶಸ್ತ್ರಾಂ ಕಾಡುನ್ ಘೆಂವ್ಕ್, ತಾಚೆ ಮುಕಾರ್ ದಾರಾಂ ಉಗ್ಡಾಂಕ್ ಆನಿ ಆಶೆ ದಾವಣಿ ಧಾಂಪೊನ್ ಉರನಾ ಜಾಂವ್ಕ್ ಸರ್ವೆಸ್ಪರಾನ್ ತಾಚೊ ಹಾತ್ ಘಟ್ ಧರಾ; ತ್ಯಾ ಆಪ್ಲ್ಯಾ ಅಭಿಷಿಕ್ತಾಕ್, ಸೀರುಸಾಕ್, ಸರ್ವೆಸ್ಪರ್ ಅಶೆಂ ಮ್ಹಣ್ತಾ:

ಮ್ಹಜ್ಯಾ ಸೆವಕಾ ಜಾಕೊಬಾ ಖಾತಿರ್, ಮ್ಹಜ್ಯಾ ವಿಂಚುನ್ ಕಾಡ್ಲಲ್ಯಾ ಇಸ್ರಾಯೆಲಾ ಖಾತಿರ್, ಹಾಂವೆಂ ತುಕಾ ತುಜ್ಯಾ ನಾಂವಾನ್ ಉಲೊ ಮಾರ್ಲಾ; ತುಂ ಮ್ಹಾಕಾ ಒಳ್ಳನಾಂಯ್, ತರೀ ಹಾಂವೆಂ ತುಕಾ ಏಕ್ ಮಾನಾಚೆಂ ನಾಂವ್ ದಿಲಾಂ.

ಹಾಂವ್ಚ್ ಸರ್ವೆಸ್ಪರ್, ದುಸ್ರೊ ಕೋಣ್ಚ್ ನಾ, ಮ್ಹಜೆ ಶಿವಾಯ್ ದುಸ್ರೊ ಕೋಣ್ಚ್ ದೇವ್ ನಾ, ಮ್ಹಜೆ ಶಿವಾಯ್ ದುಸ್ರೊ ಕೋಣ್ಚ್ ನಾ ಮ್ಹಣ್ ಉದೆಂತಿ ಥಾವ್ನ್ ಅಸ್ತಮ್ತಿ ಪರ್ಯಾಂತ್ ಸಗ್ಳ್ಯಾ ಮನ್ಶಾಂಕ್ ಕಳಿತ್ ಜಾಂವ್ಚ್ಯಾಕ್, ತುಕಾ ಮ್ಹಜಿ ಒಳಕ್ ನಾ ಜಾಲ್ಯಾರ್ಯೀ, ಹಾಂವೆಂ ತುಕಾ ಶಸ್ತ್ರಾಂ ದಿವ್ನ್ ಆಯ್ಲೊ ಕೆಲಾ. ಹಾಂವ್ಚ್ ಸರ್ವೆಸ್ಪರ್, ದುಸ್ರೊ ಕೋಣ್ಚ್ ನಾ.

ದೆವಾಚೆಂ ಉತರ್ ಹೆಂ

ಕೀರ್ತನೆ

ಪದ್ವಿ ಆನಿ ಮಹಿಮಾ ಸರ್ವೆಸ್ಪರಾಚಿ ಮ್ಹಣುನ್ ಒಳ್ಳುನ್ ಘೆಯಾ.

ಸರ್ವೆಸ್ಪರಾಕ್ ಏಕ್ ನವೆಂ ಗೀತ್ ಗಾಯಾ,
ಭೂ-ನಿವಾಸ್ಯಾಂನೋ, ಸರ್ವೆಸ್ಪರಾಕ್ ಸದ್ಗಿತಾಂ ಗಾಯಾ
ಜನಂಗಾಂ ಮಧೆಂ ತಾಚಿ ಮಹಿಮಾ ಪರ್ಗಟ್ ಕರಾ,
ಸರ್ವ್ ಪರ್ಜಾಂಕ್ ತಾಚಿಂ ವಿಜ್ಞಿತಾಂ ಕಳಯಾ.

ಸರ್ವೆಸ್ಪರ್ ಖರೊಚ್ ವರ್ತೊ ಸರ್ವ್ ಸ್ತುತಿ ಫಾವೊ ಜಾಲ್ಲೊ,
ಸರ್ವ್ ದೆವಾಂ ಮಧೆಂ ತೊ ಭಿಯೆಜಯ್ ಜಾಲ್ಲೊ,
ಜನಾಂಗಾಂಚೆ ದೇವ್ ಫಕತ್ ಬೊಂಬಿಂ!

ಪರ್ಜಾಂ ಲೊಕಾಂನಿ, ದೆವಾಕ್ ನಮಸ್ಕಾರ್ ಕರಾ,
ಪದ್ವಿ ಆನಿ ಮಹಿಮಾ ಸರ್ವೆಸ್ಪರಾಚಿ, ಸರ್ವೆಸ್ಪರಾಚಿ ಮ್ಹಣ್ ಹರ್ಸಿಯಾ.
ತಾಚ್ಯಾ ನಾಂವಾಕ್ ಫಾವೊ ತ್ಯಾ ಗೌರವಾನ್ ಮಾನ್ ಬಾಗಯಾ,
ಕಾಣಿಕೊ ಘೆವ್ನ್ ತಾಚ್ಯಾ ಆಂಗ್ಣಾಂತ್ ಭಿತರ್ ಸರಾ.